

LECTIO DIVINA

IT-III HADD TAL-AVVENT (A)

Mt 11,2-11

“Inti huwa dak li għandu jiġi, jew nistennew lil haddieħor?”

Il-mistoqsija ta' Ġwanni tindika li anke l-prekursur tal-Mulej ħabat jitfixkel quddiem Dak li hu stess kien ħabbar u hejja t-triq għalih, u aktar minn hekk urieh meta wasal. Anke l-bniedem ta' Alla f'ċerti mumentu kapaċi jitfixkel quddiem Alla. “Hieni hu min ma jitfixkilx minħabba fija!”

Is-saċerdot huwa msejjaħ biex ihejji t-triq tal-Mulej fil-qalb tal-bnedmin; huwa dak li mhux biss jitkellem fuqu imma wkoll jurih lil ħutu l-bnedmin, anzi - bħal Marija - jagħtihulhom. Madanakollu s-saċerdot mhuwiex meħlus mill-possibiltà li jitfixkel quddiemU. Għaliex il-possibiltà ta' dan it-tfixkil? Għax Alla juri lilu nnifsu mhux bil-mod tal-bnedmin, kif jixtiequh u meta jixtiequh huma, imma bil-mod tiegħu u fiż-żmien tiegħu. Alla huwa Alla u mhux bniedem (Hos 11,9). F'dan is-sens Alla jissorprendina, jaħsadna, jurina li minkejja t-tħejjija kollha tagħna qatt ma aħna se nkunu mħejjija biżżejjed għalih. Kienet din ir-raġuni li ħafna ma għarfuhx, niesu stess ma laqgħuhx (ara Ġw 1,11), anzi ddieħku bih u qalu li kien tilef moħħu (ara Mk 3,21).

“Inti huwa dak li għandu jiġi, jew nistennew lil haddieħor?”

Fil-mistoqsija “inti huwa dak li għandu jiġi?” tinheba l-mistoqsija: “Int min int?” Ħafna drabi fil-vangelu n-nies jistaqsu: “min hu dan?”. Quddiem il-predikazzjoni tiegħu “ilkoll stagħġbu, u bdew jistaqsu lil xulxin u jgħidu: ‘Dan min hu? X'taġħlim għdid mogħti bis-setgħa!’” (Mk 1,27). U quddiem il-mirakli tiegħu wkoll “stagħġbu u bdew jgħidu: ‘Dan min hu biex sa l-irjieħ u l-baħar jisimgħu minnu?’” (Mt 8,27).

Il-mistoqsija dwar min hu Alla, min hu Ġesù, fiha nfisha mhijiex tfixkil anzi hija importanti fi-mixja tal-fidi tad-dixxipli, imma tista' twassal għat-tfixkil jekk ma twassal għall-verità. Il-mistoqsija dwar Kristu, li fit-taqbida spiritwali ta' kuljum tista' tiegħu l-forma ta' dubju, tista' twassal għal tfittxija aktar profonda u għalhekk għal għarfien aktar sħiħ tiegħu. Dan għara fil-każ tal-Battista, bħal fil-każ ta' ħafna mid-dixxipli u tal-qaddisin. Ġesù nnifsu jipprovoka l-interess tad-dixxipli tiegħu u jqajjem fihom din il-mistoqsija meta f'Ċesarija ta' Filippu jistaqsihom: "Imma intom, min tgħidu li jien?" (Mt 16,15).

"Inti huwa dak li għandu jigi, jew nistennew lil ħaddieħor?"

Xi jfisser "nistennew lil ħaddieħor"? Ifisser infittxu lil ħaddieħor, immorru wara ħaddieħor, nemmnu f'ħaddieħor. Hija mistoqsija li taħbi fiha t-tentazzjoni tal-idolatrija; it-tentazzjoni li akkumpanjat il-poplu ta' Alla fil-mixja kollha tad-deżert u f'kull waqt tal-istorja tiegħu, anke meta daħal u stabilixxa ruħu fl-art imwegħda. Il-bniedem li jemmen huwa dejjem ittentat li jmur wara allat oħra għax dak Alla li jemmen fih ma jissodisfahx, iħoss li ma jgħinix, ma jagħtihx dak li jixtieq, u f'dan is-sens jiddizappuntah. Imma din l-insodisfazzjon u dan id-dizappunt huma diġà fihom infushom sinjal ta' idolatrija, għax ifisser li f'qalbi għandi immagni ta' alla li mhux Alla veru; għandi immagni ta' alla li għamiltu jien, skont il-gosti u l-eżiġenzi tiegħi, imma li mhux Alla ta' Ġesù Kristu li kontinwament qed jurini lilu nnifsu, bħala *Dak li hu*, bil-mod tiegħu, fiz-żmien tiegħu (ara Eż 3,14; Lhud 1,1-2).

"Morru agħtu lil Ġwanni l-aħbar ta' dak li qegħdin tisimgħu u taraw."

"Morru agħtu lil Ġwanni l-aħbar". Anke Ġwanni għandu bżonn jisma' l-aħbar, l-Aħbar it-Tajba li Ġesù gie jwassal lill-fqajrin. Anke l-ħabbâr għandu bżonn jilqa' l-Aħbar, u aktar minn ħaddieħor, biex ikun jista' jħabbarha lil ħaddieħor. Is-sacerdot, qabel ma hu "ministru tal-Kelma" (ara Atti 6,4), hu "afdat lill-Kelma" (ara Atti 20,32); qabel ma jxandarha, hu afdat f'idejn il-Kelma biex din tippurifikah, tiffurmah u tagħmel minnu ministru tagħha.

Ġwanni kien diġà laqa' l-Kelma tal-Mulej li "giet fuqu" fid-deżert (ara Lq 3,2), imma issa kellu bżonn jerga' jismagħha u jilqagħha. Għax hija Kelma ġdida kuljum, Kelma għalina illum,

speċjalment għalina l-ministri tagħha; Kelma li tinkarna ruħha fil-ħajja tagħna u tiffurmana ftit ftit.

“Morru agħtu lil Ġwanni l-aħbar ta’ dak li qegħdin tisimgħu u taraw.”

Ġesù jagħmel stedina lid-dixxipli tal-Battista biex huma wkoll “jisimgħu” u “jaraw”, biex ikunu xhud tal-Kelma u jħabbruha lil Ġwanni. Id-dixxipli jistgħu jwasslu l-Aħbar lil Ġwanni għax huma stess semgħu u raw (ara 1Ġw 1,1; ara wkoll *Lumen fidei*, 29-30).

Did-darba mhux Ġwanni jxandar il-Kelma lid-dixxipli tiegħu, imma d-dixxipli stess ixandruha lilu. Hadd ma jista’ jippossedi l-Kelma u jagħmilha proprjetà privata tiegħu. Hadd ma jista’ jagħmel mix-xandir tal-Kelma xi dritt professjonali tiegħu. Daqs kemm hu veru li min iħabbarha għandu dmir li jismagħha, daqshekk ieħor huwa veru li Alla jitkellem permezz ta’ min irid. Il-Kelma hija kbira u sinjura ħafna biex tkun limitata għal mod wieħed biss ta’ xandir jew biex tkun monopolju ta’ xi ħabbâra biss. Alla jkellem lill-poplu tiegħu permezz tar-Rgħajja, imma jkellem ukoll lir-Rgħajja permezz tal-poplu tiegħu.

“Morru agħtu lil Ġwanni l-aħbar ta’ dak li qegħdin tisimgħu u taraw.”

Ġwanni mill-ħabs kien sama’ mid-dixxipli (Mt 11,2) bl-għemejjel tal-Messija u kien permezz tagħhom li wassal il-mistoqsija tiegħu lil Ġesù. Permezz tad-dixxipli wkoll Ġesù jibgħat it-twegiba lil Ġwanni. Hawn għandna mudell ta’ vera katekezi lil min hu mbiegħed, maqtugħ, “fil-ħabs” tal-injuranza u/jew tad-dnub. Kristu jista’ jasal għandhom, u huma għandu, permezz tad-dixxipli/messaġġiera/xhud tiegħu; permezz tagħna!

“L-għomja jaraw, iz-zopop jimxu, il-lebbruzi jfiqu, it-torox jisimgħu, il-mejtin iqumu, l-Evangeliu jixxandar lill-foqra.”

L-ewwelnett Ġesù qed juri kif tabilhaqq Alla jissorprendi lil-bniedem. Mhux din kienet l-aspettattiva tal-Battista u tal-poplu fir-rigward tal-Messija. Ġwanni kien ħabbru bħala dak li ġej biex “iderru l-qiegħa... u t-tiben jaħarqu b’nar li ma jintefiex”, bħala dak li “l-midra

qiegħda f'idu" u "l-mannara ġa tressqet ma' għerq is-siġra" (Mt 3,10-12). Iżda Ġesù ġie "jfitteu u jsalva l-mitlufin" (Lq 19,10).

Fl-istess ħin Ġesù jirreferi għall-kliem tal-Profeta Isaija u b'dan il-mod juri li dak li qed jagħmel kienu diġà ħabbru il-profeti. Dan ifisser li anke s-sorprizi ta' Alla mhumiex sorprizi għal kollox, għax qabel jagħtihom jkun diġà kellimna dwarhom u hejjiena għalihom. Forsi s-sorpriza tirrigwardja l-aktar il-mod li bih nifhmu dak li Alla jgħdidna. Id-doni (sorprizi) ta' Alla nifhmuhom biż-żmien. Waqt li Alla jkun ikellimna u jagħtina lillu nnifsu ħafna drabi nibqgħu ma nifhmux, imma jiġi ż-żmien meta Alla jagħtina l-grazzja li nifhmu u għalhekk nissorprendu ruġna, nintebħu kemm stajna konna mqarrqa jew kemm konna għadna l-bogħod mill-verità sħiħa. U hawn tidħol il-ħidma tal-Ispirtu s-Santu li jfehmen l-Iskrittura u jwassalna għall-verità sħiħa (ara Ġw 16,13). Imbagħad is-sorpriza fina twassal għall-istagħġib, għall-fidi, għall-adorazzjoni. Imma tista' twassal ukoll għall-inkredulità, għall-iskandlu, għar-rifjut. Għalhekk "ħieni min ma jitfixkilx minħabba fija!"

MEDITATIO

- X'għarfien għandi ta' Ġesù?... Kemm qed nistaqsi min tabilhaqq hu?...
- Kemm jien lest li nħalli l-Mulej ikellimni permezz ta' persuni oħra?...
- Is-sorprizi ta' Alla f'ħajti qed iwassluni għall-fidi jew għall-inkredulità?

ORATIO - CONTEMPLATIO

Nitlob lil Marija turini (tagħtini) aktar lil Binha Ġesù!